

# شفق غائب نہ ہو تو عشاء کو مغرب کے ساتھ پڑھنا

اس مختصر رسالہ میں: اسلاف کا شفق سے قبل نماز عشاء پڑھنا، شفق سے مراد شفق احمر ہے، بوقت ضرورت جمع بین الصلوٰتین اور اکابر حنفیہ کی آراء، ضرورت کی بناء پر عدول، تلفیق کی تعریف اور اس کا حکم، جمع بین الصلوٰتین کی روایتیں، جمع بین الصلوٰتین کے بارے میں ائمہ کے مسالک اور ان کی شرطیں، دین میں آسانی ہے تنگی نہیں وغیرہ باتیں جمع کی گئی ہیں۔

مرغوب احمد لاچپوری

ناشر: زمزم پبلشرز، کراچی

فہرست ”شفق غائب نہ ہو تو عشاء کو مغرب کے ساتھ پڑھنا“

۴	عرض مرتب.....
۶	نہید آجانے کا خوف ہو تو شفق غائب ہونے سے پہلے عشاء پڑھ لے.....
۶	حضرت عبد اللہ بن عمر رضی اللہ عنہما حضرت قاسم اور حضرت سالم رحمہما اللہ کا شفق غائب ہونے سے پہلے نماز عشاء پڑھنا.....
۷	عبد اللہ بن عمر رضی اللہ عنہما کا نہید کے غلبہ پر وقت سے پہلے عشاء پڑھنا.....
۷	معاویہ رضی اللہ عنہ، عطاء رحمہ اللہ کا شفق غائب ہونے سے قبل عشاء پڑھنا....
۸	حضرت طاووس رحمہ اللہ کا شفق غائب ہونے سے قبل عشاء پڑھنا.....
۹	شفق سے مراد شفق احمر ہے.....
۱۰	آپ ﷺ کا شفق غائب ہونے سے پہلے نماز عشاء پڑھنا.....
۱۲	بارانی رات میں اسلاف کا شفق غائب ہونے سے پہلے عشاء پڑھنا.....
۱۲	ابن عمر، قاسم اور سالم رضی اللہ عنہم کا شفق غائب ہونے سے قبل عشاء پڑھنا....
۱۳	حضرات ابان، عروہ بن زبیر، سعید بن مسیب، ابوبکر، اور ابوسلمہ رحمہم اللہ بارانی رات میں مغرب اور عشاء کو جمع کرتے.....
۱۳	سعید بن مسیب رحمہ اللہ بارانی رات میں مغرب اور عشاء کو جمع کرتے.....
۱۴	ابوبکر بن محمد رحمہ اللہ بارانی رات میں مغرب اور عشاء کو جمع کرنا.....
۱۵	بوقت ضرورت جمع بین الصلوتین اور اکابر حنفیہ کی آراء.....
۱۹	ضرورت کی بناء پر عدول.....
۲۱	تلفیق کی تعریف اور اس کا حکم.....

۲۲	خاتمہ: جمع تقدیم و جمع تاخیر اور مطلق جمع کی روایتیں.....
۲۲	جمع تقدیم کی روایتیں.....
۲۴	جمع تاخیر کی روایتیں.....
۲۷	مطلق جمع کی روایتیں.....
۳۱	جمع بین الصلوٰتین کے بارے میں ائمہ کے مسالک اور ان کی شرطیں.....
۳۲	ضروری نوٹ..... یہ جمع بین الصلوٰتین نہیں.....
۳۲	عشاء وقت سے پہلے پڑھی جا رہی ہے، یہ مسئلہ قابل غور ہے.....
۳۴	دین میں آسانی ہے تنگی نہیں.....
۳۶	خلاصہ کلام، اور اس عمل پر اکابر کی تائیدات.....
۳۶	اہل بلغار حرج کی راتوں میں مغرب کے ساتھ عشاء کی نماز پڑھتے تھے.....
۳۷	مفتی سعید احمد صاحب پالنپوری رحمہ اللہ کا فتویٰ.....
۳۷	ان راتوں میں مفتی تقی عثمانی صاحب مدظلہ کا عشاء کو جلدی پڑھنا.....
۳۷	”المجلس الاروبی للافتاء والبحوث“ کا فیصلہ.....
۳۸	مفتی اسماعیل صاحب کچھو لوی مدظلہ کی رائے.....
۳۸	مفتی زبیر بٹ صاحب مدظلہ کا عمل.....
۳۹	ائمہ احناف نے تقدیر کی وضاحت نہیں کی.....
۳۹	بعض اہل علم کا ایشکال کہ عشاء کو تاخیر سے پڑھنے میں احتیاط ہے.....
۴۱	شمس الائمہ سرخسی رحمہ اللہ کا لوگوں کو شفیق غائب ہونے سے پہلے عشاء پڑھنے کا منع نہ فرمانا.....

بسم الله الرحمن الرحيم

برطانیہ (کے بعض علاقوں) میں: ۱۳ مئی سے جولائی کی آخری تاریخ تک تقریباً دو مہینہ سترہ راتوں میں شفق غائب نہیں ہوتی، اور عشاء کا وقت نہیں ہوتا، اس لئے فقہاء ایسے ایام میں تقدیر کا اعتبار فرماتے ہیں، پھر تقدیر کے کئی طریقے فقہاء نے بیان کئے ہیں۔

اہل برطانیہ کے لئے یہ ایام بڑے مشکل اس اعتبار سے ہیں کہ: عشاء کی نماز تقریباً گیارہ بجے ہوتی ہے، ظاہر ہے کہ آدمی کو سوتے سوتے بارہ بج جاتے ہیں، کوئی بہت ہی جلدی سونے کا اہتمام کرے تو بھی ساڑھے گیارہ تو ہو ہی جاتے ہیں، پھر فجر چار سو اچار بجے ہے، اس لئے رات کو آرام بہت مشکل سے ملتا ہے، جن حضرات کو صبح جلدی کام پر جانا ہوتا ہے، ان کو اور یہاں کے دینی و دنیوی تعلیم حاصل کرنے والے طلبہ و طالبات کے لئے ایک بڑی آزمائش ہے۔

ان حضرات کی سہولت کے لئے اگر یہ راستہ اختیار کیا جائے کہ ان ایام میں مغرب کے ساتھ ہی عشاء کی نماز پڑھ لی جائے تو بڑی سہولت ہو جائے گی، ایک تو تقریباً ایک گھنٹہ پہلے آدمی فارغ ہو جاتا ہے، اور دوسرا مسجد سے گھر جانے اور پھر تھوڑی ہی دیر کے بعد واپس آنے کی مشقت کم ہو جاتی ہے، اور نمازیوں کے لئے آسانی ہو جاتی ہے، چونکہ ویسے بھی وقت عشاء تو ہوتا ہی نہیں تو تقدیر پر عمل کر کے ایک گھنٹہ بعد یا اور کوئی وقت طے کر کے نماز عشاء پڑھی جاتی ہے، اب بجائے گھنٹہ کے دس منٹ کا وقفہ کر دیا جائے کہ اس میں لوگ سنت و نوافل سے فارغ ہو جائیں اور فوراً عشاء کی نماز پڑھ لی جائے، یہ صورت من وجہ سہولت اور آسانی کی ہے۔ اور شریعت مطہرہ نے آسانی کا حکم دیا ہے، اور آپ ﷺ نے آسان صورت کو اختیار فرمایا ہے۔

حضرات صحابہ رضی اللہ عنہم اور اسلاف رحمہم اللہ میں سے بعض حضرات کے بارے میں ایسے آثار مروی ہیں کہ ان حضرات نے شفق کے غائب ہونے سے پہلے یعنی وقت عشاء سے پہلے ہی نماز عشاء پڑھی ہے، ان آثار سے بھی زیر نظر مسئلہ میں مدد لی جائے تو بظاہر کوئی حرج نہیں۔

پھر بارانی رات میں بھی حضرات سلف سے مغرب و عشاء کا جمع کرنا ثابت ہے، ان آثار کو بھی مد نظر رکھا جائے اور امت کی مشکلی میں آسان صورت اختیار کی جائے تو کوئی حرج نہیں ہونا چاہئے۔

بیشک ہم مقلد ہیں اور ہمیں احادیث سے استنباط کا حق نہیں، مگر علماء احناف کے بعض اکابر نے بھی مجبوری میں جمع بین الصلوٰتین کی اجازت دی ہے۔

اگر اہل علم اس صورت کے جواز کا فتویٰ دیں تو رمضان المبارک میں بھی آسانی ہو جاتی ہے، اس طور پر کہ غروب کے بعد کچھ وقت دے دیا جائے تاکہ لوگ افطار اور کھانے سے فارغ ہو جائیں، پھر مغرب اور عشاء دونوں نمازیں ساتھ ہی پڑھ لی جائیں تو تراویح کے بعد سحری کے لئے بھی کچھ معتد بہ وقت مل سکتا ہے، ورنہ یہاں تراویح کے بعد کس قدر عجلت سے کام لینا پڑتا ہے وہ اہل نظر سے مخفی نہیں۔

بعض لوگوں کے مکانات مسجد سے دور ہوتے ہیں، انہیں مغرب کے بعد گھر جانے پھر آنے وغیرہ کی مشقت سے بھی نجات مل سکتی ہے۔ بعض اور مجبوریاں بھی ہیں۔

اس مختصر رسالہ میں اسی کے متعلق چند باتیں ذکر کی گئی ہیں، امید کہ اہل علم اسے بغور ملاحظہ فرما کر اپنی آراء سے مستفیض فرمائیں گے۔ مرغوب احمد لاچپوری

نیند آجانے کا خوف ہو تو شفق غائب ہونے سے پہلے عشاء پڑھ لے

(۱)..... عن الزهرى قال : بلغنى ان ابا هريرة رضى الله عنه قال : من خشى أن ينام قبل صلاة العشاء فلا بأس ان يصلّى قبل أن يغيب الشفق -

(مصنف عبدالرزاق ص ۵۶۶ ج ۱، باب النوم قبلها والسهر بعدها، كتاب الصلوة، رقم الحديث:

(۲۱۵۰)

ترجمہ:..... حضرت زہری رحمہ اللہ سے مروی ہے کہ: مجھے یہ روایت پہنچی ہے کہ حضرت ابو ہریرہ رضی اللہ عنہ نے فرمایا: جو آدمی اس بات کا خوف کرے کہ نماز عشاء سے پہلے سو جائے گا (یعنی نیند آجائے گی) تو کچھ حرج نہیں کہ وہ شفق سے پہلے عشاء کی نماز پڑھ لے۔

حضرت عبداللہ بن عمر رضی اللہ عنہما حضرت قاسم اور حضرت سالم رحمہما اللہ کا شفق غائب ہونے سے قبل نماز عشاء پڑھنا

(۲)..... عن نافع قال : كان أمراؤنا اذا كانت ليلة مطيرة أبطؤوا بالمغرب ، وعجلوا العشاء قبل ان يغيب الشفق ، فكان ابن عمر يصلّى معهم لا يرى بذلك بأسا ،

قال عبيد الله : ورأيت القاسم و سالما يصلّيان معهم في مثل تلك الليلة -

(مصنف ابن ابی شیبہ ص ۳۵۱ ج ۲، فی الجمع بین الصلوتین فی الليلة المطيرة، كتاب الصلوة،

رقم الحديث: ۶۳۲۳)

ترجمہ:..... حضرت نافع رحمہ اللہ فرماتے ہیں کہ: بارانی راتوں میں ہمارے امراء مغرب کو تاخیر سے اور عشاء کو جلدی شفق غائب ہونے سے پہلے پڑھتے تھے۔ حضرت عبداللہ بن عمر رضی اللہ عنہما بھی ان کے ساتھ نماز پڑھتے تھے اور اس میں کوئی حرج نہیں سمجھتے تھے۔

حضرت عبداللہ رحمہ اللہ فرماتے ہیں کہ: میں نے حضرت قاسم اور حضرت سالم رحمہما اللہ کو بھی ان کے ساتھ اسی طرح نماز پڑھتے ہوئے دیکھا ہے۔

عبداللہ بن عمر رضی اللہ عنہما کا نیند کے غلبہ پر وقت سے پہلے عشاء پڑھنا (۳)..... عن ابن جریج قال : أخبرني نافع ان ابن عمر رضی اللہ عنہما : كان لا يبالي أقدمها أم أخرها ، اذا كان لا يغلبه النوم عن وقتها۔

(مصنف عبدالرزاق ص ۵۵۸ ج ۱، باب وقت العشاء الآخرة، كتاب الصلوة، رقم الحديث: ۲۱۱۸) ترجمہ:..... حضرت بن جریج رحمہ اللہ فرماتے ہیں کہ: مجھے حضرت نافع رحمہ اللہ نے بتلایا کہ: حضرت عبداللہ بن عمر رضی اللہ عنہما اس بات کی پروا نہیں کرتے تھے وہ کہ عشاء کی نماز کو جلدی سے پڑھ لیتے ہیں یا تاخیر سے، جبکہ نیند کے غلبہ کی وجہ سے وہ اس کے وقت میں سوئے نہ رہ جائیں۔

معاویہ رضی اللہ عنہ، عطاء رحمہ اللہ کا شفق غائب ہونے سے قبل عشاء پڑھنا (۴)..... عن عطاء قال : لقد رأيت معاوية رضی اللہ عنہ : يصلي المغرب ، ثم ما اطوف الا سبعا أو سبعين حتى يخرج فيصلی العشاء ، ولم يغيب الشفق ، قال : فكان عطاء يقول : صلّ العشاء قبل ان يغيب الشفق ، قال عطاءً : واني لأطوف أحيانا سبعا بعد المغرب ثم أصلي العشاء۔

(مصنف عبدالرزاق ص ۵۶۰ ج ۱، باب وقت العشاء الآخرة، كتاب الصلوة، رقم الحديث: ۲۱۲۶) ترجمہ:..... حضرت عطاء رحمہ اللہ فرماتے ہیں کہ: میں نے حضرت معاویہ رضی اللہ عنہ کو دیکھا کہ آپ نے مغرب کی نماز پڑھی، ابھی میں نے سات چکر طواف کے کئے تھے (راوی کا سبوعین کا شک والا جملہ ممکن نہیں) وہ تشریف لائے اور عشاء کی نماز پڑھی، حالانکہ ابھی

تک شفق غائب نہیں ہوئی تھی۔ حضرت عطاء رحمہ اللہ فرماتے ہیں کہ: شفق کے غائب ہونے سے پہلے عشاء ادا کر سکتے ہو۔ حضرت عطاء رحمہ اللہ (یہ بھی) فرماتے ہیں کہ: میں کبھی مغرب کے بعد طواف کے سات چکر پورا کرتا ہوں اور عشاء کی نماز پڑھ لیتا ہوں۔

حضرت طاؤس رحمہ اللہ کا شفق غائب ہونے سے قبل عشاء پڑھنا

(۵)..... ابراہیم بن میسرہ قال: رأيت طاؤساً يصلّي المغرب، ويطوف سبعا، ثم يركع ركعتين، ثم يصلّي العشاء الآخرة ثم ينقلب، قال: وكان بمنى اذا صلى المغرب ركع ركعتين ثم صلّي العشاء الآخرة ثم انقلب، قال ولا أعلم ذلك الا قبل غروب الشفق۔

(مصنف عبدالرزاق ص ۵۵۹ ج ۱، باب وقت العشاء الآخرة، كتاب الصلوة، رقم الحديث: ۲۱۲۳) ترجمہ:..... حضرت ابراہیم بن میسرہ رحمہ اللہ فرماتے ہیں کہ: میں نے حضرت طاؤس رحمہ اللہ کو دیکھا کہ: انہوں نے مغرب کی نماز پڑھی، پھر سات چکر کا طواف کیا، پھر دو رکعتیں پڑھیں، پھر عشاء کی نماز پڑھی اور لوٹ گئے۔ اور حضرت طاؤس رحمہ اللہ منیٰ میں تھے تو آپ نے مغرب پڑھ کر دو رکعتیں پڑھیں، پھر عشاء پڑھ کر لوٹ گئے، (حضرت ابراہیم بن میسرہ رحمہ اللہ) فرماتے ہیں کہ: آپ نے شفق غائب ہونے سے پہلے نماز عشاء پڑھی۔

(۶)..... عن ابراهيم قال: رأيت طاؤساً يصلّي المغرب ثم يطوف سبعا واحدا ثم يصلّي العشاء ثم ينقلب۔

(مصنف عبدالرزاق ص ۵۶۰ ج ۱، باب وقت العشاء الآخرة، كتاب الصلوة، رقم الحديث: ۲۱۲۷) ترجمہ:..... حضرت ابراہیم رحمہ اللہ فرماتے ہیں کہ: میں نے حضرت طاؤس رحمہ اللہ کو دیکھا



کہ: انہوں نے مغرب کی نماز پڑھی، پھر سات چکر کا ایک طواف کیا پھر عشاء کی نماز پڑھی پھر لوٹ گئے۔

نوٹ:..... ان آثار سے کوئی شفق ابیض مراد لے کر یہ اشکال کر سکتا ہے کہ: یہاں شفق ابیض سے پہلے عشاء پڑھی ہوگی، نہ کہ شفق احمر سے پہلے، اس لئے چند آثار وہ بھی نقل کئے جاتے ہیں جن میں شفق احمر کی صراحت ہے۔

### شفق سے مراد شفق احمر ہے

(۱)..... ان ابن عمر رضی اللہ عنہما کان یقول: الشفق الحمرة۔

(مصنف عبدالرزاق ص ۵۵۹ ج ۱، باب وقت العشاء الآخرة، کتاب الصلوة، رقم الحدیث: ۲۱۲۲۔

مصنف ابن ابی شیبہ ص ۱۶۲ ج ۳، الشفق ما هو؟ کتاب الصلوة، رقم الحدیث: ۳۳۸۱)

ترجمہ:..... حضرت عبداللہ بن عمر رضی اللہ عنہما فرماتے ہیں کہ: شفق سے مراد شفق احمر ہی ہے۔

(۲)..... کان عبادة بن الصامت رضی اللہ عنہ وشداد بن اوس رضی اللہ عنہ : یصلیان

[ العشاء ] الآخرة اذا ذهب الحمرة ، قال مكحول : وهو الشفق۔

(مصنف عبدالرزاق ص ۵۵۶ ج ۱، باب وقت العشاء الآخرة، کتاب الصلوة، رقم الحدیث: ۲۱۱۱۔

مصنف ابن ابی شیبہ ص ۱۶۲ ج ۳، الشفق ما هو؟ کتاب الصلوة، رقم الحدیث: ۳۳۸۲)

ترجمہ:..... حضرت عبادة بن الصامت اور حضرت شداد بن اوس رضی اللہ عنہما عشاء کی نماز سرخی کے بعد پڑھ لیتے تھے۔ حضرت مکحول رحمہ اللہ فرماتے ہیں کہ: شفق سے مراد شفق احمر ہی ہے۔

(۳)..... عن محمد بن راشد قال : خرجنا مع مكحول الى مكة ، قال : فكان ثور

بن یزید يؤذن له ، فكان يأمره ان لا ينادى بالعشاء حتى يذهب الحُمرة ، ويقول : هو الشفق -

( مصنف عبدالرزاق ص ۵۵۹ ج ۱ ، باب وقت العشاء الآخرة ، كتاب الصلوة ، رقم الحديث : ۲۱۲۱ )  
ترجمہ:..... حضرت محمد بن راشد رحمہ اللہ فرماتے ہیں کہ: ہم نے حضرت کھول رحمہ اللہ کے ساتھ مکہ مکرمہ کا سفر کیا۔ حضرت ثور بن یزید رحمہ اللہ آپ کے مؤذن تھے۔ حضرت کھول رحمہ اللہ ان سے فرماتے کہ: عشاء کی اذان شفق احمر سے پہلے نہ دینا، اور فرماتے: شفق سے مراد شفق احمر ہی ہے۔

”طحاوی شریف“ کی ایک روایت سے آپ ﷺ کا بھی شفق کے غائب ہونے سے پہلے نماز عشاء پڑھنا معلوم ہوتا ہے، گرچہ علماء نے اس روایت کی تاویل کی ہے، مگر ایک روایت سے ثبوت تو ہے۔

آپ ﷺ کا شفق غائب ہونے سے پہلے نماز عشاء پڑھنا

(۱)..... عن جابر بن عبد الله قال : سألت رجلاً من بني عبد الله صلى الله عليه وسلم عن وقت الصلوة ، فقال : ” صلى معي “ فصلی رسول الله صلى الله عليه وسلم الصبح حين تطلع الفجر ، ثم صلى الظهر حين زاغت الشمس ، ثم صلى العصر حين كان فيء الانسان مثله ، ثم صلى المغرب حين وجبت الشمس ، ثم صلى العشاء قبل غيبوبة الشفق ، ثم صلى الصبح فأسفر ، ثم صلى الظهر حين كان فيء الانسان مثله ، ثم صلى العصر حين كان فيء الانسان مثله ، ثم صلى المغرب قبل غيبوبة الشفق ، ثم صلى العشاء ، فقال بعضهم : ثلث الليل ، وقال بعضهم : شطر الليل -

ترجمہ:..... حضرت جابر بن عبد اللہ رضی اللہ عنہ فرماتے ہیں کہ: ایک صاحب نے نبی کریم

ﷺ سے نماز کے وقت کے بارے میں سوال کیا، تو آپ ﷺ نے فرمایا: میرے ساتھ نماز پڑھ لو، پھر رسول اللہ ﷺ نے فجر کی نماز پڑھائی جبکہ فجر طلوع ہوئی، پھر ظہر کی نماز پڑھائی جب سورج ڈھل گیا، پھر عصر کی نماز پڑھائی جب انسان کا سایہ اس کے مثل ہو گیا، پھر مغرب کی نماز پڑھائی جب سورج غروب ہو گیا، پھر عشاء کی نماز شفق کے غائب ہونے سے پہلے پڑھائی، (پھر دوسرے دن) فجر کی نماز اسفار میں پڑھائی، پھر ظہر کی نماز پڑھائی جب انسان کا سایہ اس کے ایک مثل ہو گیا (یعنی ایک مثل کے قریب ہونے سے پہلے پہلے)، پھر عصر کی نماز پڑھائی جب انسان کا سایہ ایک مثل ہو گیا، پھر مغرب کی نماز پڑھائی شفق کے غائب ہونے سے پہلے، پھر عشاء کی نماز پڑھائی، بعض فرماتے ہیں کہ: ثلث لیل پر اور بعض فرماتے ہیں آدھی رات پر۔

(طحاوی ص ۱۹۰ ج ۱، باب مواقیب الصلوٰۃ، کتاب الصلوٰۃ، رقم الحدیث: ۸۷۱۔ مطبوعہ: دار

الکتب العلمیہ، بیروت)

بارانی رات میں اسلاف کا شفق غائب ہونے سے پہلے عشاء پڑھنا  
ابن عمر، قاسم اور سالم رضی اللہ عنہم کا شفق غائب ہونے سے قبل عشاء پڑھنا  
(۱)..... عن نافع قال : كان أمرأونا اذا كانت ليلةً مطيرةً أبطؤوا بالمغرب ، وعَجَلوا  
العشاء قبل ان يغيبَ الشفق ، فكان ابن عمر يصليّ معهم لا يرى بذلك بأساً ،  
قال عبيد الله : ورأيت القاسم و سالما يصلّيان معهم في مثل تلك الليلة۔

(مصنف ابن ابی شیبہ ص ۳۵۱ ج ۴، فی الجمع بین الصلوتين فی الليلة المطيرة ، كتاب الصلوة ،

رقم الحديث: ۶۳۲۴)

ترجمہ:..... حضرت نافع رحمہ اللہ فرماتے ہیں کہ: بارانی راتوں میں ہمارے امراء مغرب کو  
تاخیر سے اور عشاء کو جلدی شفق غائب ہونے سے پہلے پڑھتے تھے۔ حضرت عبد اللہ بن عمر  
رضی اللہ عنہما بھی ان کے ساتھ نماز پڑھتے تھے اور اس میں کوئی حرج نہیں سمجھتے تھے۔  
حضرت عبيد اللہ رحمہ اللہ فرماتے ہیں کہ: میں نے حضرت قاسم اور حضرت سالم رحمہما  
اللہ کو بھی ان کے ساتھ اسی طرح نماز پڑھتے ہوئے دیکھا ہے۔

(۲)..... عن نافع قال : كان ابن عمر رضی اللہ عنہما یصلی مع مروان ، وكان  
مروان اذا كانت ليلةً مطيرةً جمع بین المغرب والعشاء ، وكان ابن عمر رضی اللہ  
عنہما یصلّیہما معہ۔

(مصنف ابن ابی شیبہ ص ۳۵۱ ج ۴، فی الجمع بین الصلوتين فی الليلة المطيرة ، كتاب الصلوة ،

رقم الحديث: ۶۳۲۸)

ترجمہ:..... حضرت نافع رحمہ اللہ فرماتے ہیں کہ: حضرت عبد اللہ بن عمر رضی اللہ عنہما مروان  
کے ساتھ نماز پڑھا کرتے تھے، مروان بارانی رات میں مغرب اور عشاء کو جمع کرتا تھا، تو

حضرت عبداللہ بن عمر رضی اللہ عنہما بھی اس کے ساتھ نماز پڑھ لیتے تھے۔

حضرات: ابان، عروہ بن زبیر، سعید بن مسیب، ابوبکر، اور ابوسلمہ رحمہم اللہ

بارانی رات میں مغرب اور عشاء کو جمع کرتے

(۳).....عن هشام بن عروة قال : رأيت أبا ن بن عثمان يجمع بين الصلوتين في الليلة المطيرة : المغرب والعشاء ، فيصليهما معه عروة بن الزبير و سعيد بن المسيب وأبو بكر بن عبد الرحمن ، وأبو سلمة بن عبد الرحمن ، لا ينكرونه۔

(مصنف ابن ابی شیبہ ص ۳۵۱ ج ۴، فی الجمع بین الصلوتين فی الليلة المطيرة ، كتاب الصلوة ،

رقم الحديث: ۶۳۲۶)

ترجمہ:..... حضرت ہشام بن عروہ رحمہ اللہ فرماتے ہیں کہ: میں نے حضرت ابان بن عثمان رحمہ اللہ کو بارانی رات میں مغرب اور عشاء کو جمع کرتے ہوئے دیکھا، اور ان کے ساتھ حضرت عروہ بن زبیر، حضرت سعید بن مسیب، حضرت ابوبکر بن عبد الرحمن، اور حضرت ابو سلمہ بن عبد الرحمن رحمہم اللہ نماز پڑھتے تھے، اور یہ سب حضرات اس پر نکیر نہیں فرماتے تھے۔

سعید بن مسیب رحمہ اللہ بارانی رات میں مغرب اور عشاء کو جمع کرتے

(۴).....عن عبد الرحمن بن حرملة قال : رأيت سعيد بن المسيب يصلي مع

الائمة حين يجمعون بين المغرب والعشاء في الليلة المطيرة۔

(مصنف ابن ابی شیبہ ص ۳۵۱ ج ۴، فی الجمع بین الصلوتين فی الليلة المطيرة ، كتاب الصلوة ،

رقم الحديث: ۶۳۲۵)

ترجمہ:..... حضرت عبد الرحمن بن حرملة رحمہ اللہ فرماتے ہیں کہ: میں نے حضرت سعید بن

مسیب رحمہ اللہ کو دیکھا کہ وہ ائمہ کے ساتھ اس وقت نماز پڑھ لیتے تھے جب وہ بارانی رات میں مغرب اور عشاء کو جمع کرتے تھے۔

ابوبکر بن محمد رحمہ اللہ بارانی رات میں مغرب اور عشاء کو جمع کرنا

(۵)..... عن أبي مودود عبد العزيز بن أبي سليمان قال : صليت مع ابي بكر بن

محمد المغرب والعشاء ، فجمع بينهما في ليلة مطيرة۔

(مصنف ابن ابی شیبہ ص ۳۵۱ ج ۴، فی الجمع بین الصلوتین فی اللیلة المطیرة ، کتاب الصلوة ،

رقم الحدیث: ۶۳۲۷)

ترجمہ:..... حضرت ابو مودود عبد العزیز بن ابی سلیمان رحمہ اللہ فرماتے ہیں کہ: میں نے حضرت ابوبکر بن محمد رحمہ اللہ کے ساتھ مغرب اور عشاء کی نماز پڑھی، انہوں نے بارانی رات میں دونوں نمازوں کو جمع فرمایا۔

## بوقت ضرورت جمع بین الصلوٰتین اور اکابر حنفیہ کی آراء

بوقت ضرورت جمع بین الصلوٰتین کی ہمارے اسلاف حنفیہ نے بھی اجازت دی ہے، چند حوالجات ملاحظہ فرمائیں:

صاحب بحر الرائق کارحمان جمع بین الصلوٰتین کے جواز کا معلوم ہوتا ہے،

(۱)..... وذهب الشافعی و غیرہ من الائمة الی جواز الجمع للمسافر بین الظهر والعصر و بین المغرب والعشاء، وقد شاهدت كثيرا من الناس فی الاسفار خصوصا فی سفر الحج ماشین علی هذا تقلیدا للامام الشافعی فی ذلك الا أنهم یخلون بما ذکرت الشافعية فی کتبهم من الشروط له، فأحبت ایرادها ابانة لفعله علی وجه لمریده، اعلم أنهم بعد أن اتفقوا علی أن فعل کل صلوٰة فی وقتها أفضل الا للحاج فی الظهر والعصر فی عرفة، و فی حق المغرب والعشاء بمزدلفة -

(البحر الرائق ص ۴۴۱ ج ۱، قبیل باب الاذان، کتاب الصلوٰة، مطبوعہ: زکریا بک ڈپو، دیوبند)

عبارت کا خلاصہ یہ ہے کہ: امام شافعی رحمہ اللہ اور دوسرے ائمہ مسافر کے لئے ظہر و عصر اور مغرب و عشاء میں جمع بین الصلوٰتین کے جواز کے قائل ہیں، میں نے سفر میں اور خاص کر سفر حج میں بہت سے لوگوں کو امام شافعی رحمہ اللہ کی تقلید کرتے ہوئے دیکھا، گرچہ وہ شوافعیہ کے شروط کا لحاظ بھی نہیں کرتے، میں نے ان کے اس فعل پر نکیر نہیں کی۔ یہ بات جان لینی چاہئے کہ اس پر اہل علم کا اتفاق ہے کہ: ہر نماز کو اپنے اوقات پر پڑھنا ہی افضل ہے، سوائے عرفات میں ظہر اور عصر اور مزدلفہ میں مغرب و عشاء کو جمع جائز ہے۔

علامہ طحاوی رحمہ اللہ بھی بوقت ضرورت جمع کے قائل ہیں:

(۲)..... وجوزہ الامام الشافعی رضی اللہ عنہ تقدیما و تاخیرا .... و کثیرا ما

یبتلی المسافر بمثلہ لا سیما الحاج ، ولا بأس بالتقلید کما فی البحر والنہر ، الخ۔  
 (حاشیہ الطحاوی علی مرقی الفلاح ص ۱۷۹، کتاب الصلوٰۃ، مطبوعہ: دارالکتب العلمیہ، بیروت)  
 اور امام شافعی رحمہ اللہ نے جمع تاخیر اور جمع تقدیم کو جائز فرمایا ہے، اور سفر حج میں مسافر  
 کو اس کی ضرورت پیش آتی ہے، اور دوسرے ائمہ کی تقلید میں کوئی حرج نہیں، جیسا کہ ”بحر“  
 اور ”نہر“ میں ہے۔

حضرت شاہ ولی اللہ صاحب رحمہ اللہ بھی بوقت ضرورت جمع بین الصلوٰتین کے جواز  
 کے قائل ہیں:

(۳)..... مختار فقیر جواز است وقت عذر و عدم جواز بغیر عذر۔

(مصنفی شرح مؤطا۔ بحوالہ تالیفات رشیدیہ مع فتاویٰ رشیدیہ مکمل مبوب ص ۲۵۷)

ترجمہ:..... فقیر کے نزدیک مختار یہ ہے کہ عذر کے وقت جائز ہے اور بلا عذر جائز نہیں۔

(۴)..... شریعت مطہرہ نے مسافر کو جو سہولتیں دی ہیں ان کا ذکر کرتے ہوئے (حضرت

شاہ ولی اللہ صاحب رحمہ اللہ) فرماتے ہیں کہ:

دوسری سہولت ظہر و عصر اور مغرب و عشاء کو جمع کرنے کی ہے، اور جمع تقدیم بھی جائز  
 ہے اور جمع تاخیر بھی، یعنی ظہر کے وقت میں ظہر اور عصر کو جمع کر کے جمع تقدیم کرنا یا عصر کے  
 وقت میں ظہر اور عصر جمع کر کے جمع تاخیر کرنا، اسی طرح مغرب کے وقت میں مغرب اور  
 عشاء کو جمع کر کے جمع تقدیم کرنا یا عشاء کے وقت میں مغرب اور عشاء کو جمع کر کے جمع تاخیر  
 کرنا۔

اور اس کی حکمت یہ ہے کہ اوقات صلوٰۃ میں یہ بات بیان کی جا چکی ہے کہ نمازوں کے  
 اصل اوقات تین ہیں: فجر، ظہر اور مغرب۔ اور عصر: ظہر میں سے اور عشاء: مغرب میں سے



مشتق کی گئی ہے تاکہ ظہر اور مغرب اور فجر میں لمبا فاصلہ نہ ہو جائے، اور تاکہ کاروباری مشغولیت میں اللہ تعالیٰ کی یاد دل سے نکل نہ جائے، اور غفلت کی حالت میں سونا نہ ہو۔ پس ظہر و عصر اور مغرب و عشاء درحقیقت ایک ہی چیز کے دو حصے ہیں، اس لئے بوقت ضرورت ان کو ایک ساتھ پڑھنے کی اجازت دی گئی، مگر آپ ﷺ نے اس پر مواظبت کے ساتھ عمل نہیں فرمایا جیسا کہ قصر مواظبت کے ساتھ کیا ہے۔ پس بلا ضرورت جمع کرنا جائز نہیں۔

(۴)..... ومنہا : الجمع بین الظهر والعصر والمغرب والعشاء ، والاصل فیہ : ما أشرنا أن الاوقات الاصلية ثلاثة : الفجر والظهر والمغرب ، وانما اشتق العصر من الظهر ، والعشاء من المغرب ، لثلاث تكون المدة الطويلة فاصلةً بین الذکرین ، ولثلاثا یکون النوم علی صفة الغفلة ، فشرع لهم جمع التقديم والتأخیر ، لکنہ لم یواظب علیہ ، ولم یعزم علیہ مثل ما فعل فی القصر۔

(رحمة اللہ الواسعہ شرح تجرید اللہ البالغص ۶۲ ج ۳، باب: ۱۴۰ معذوروں کی نماز کا بیان)

حضرت مولانا محمد یوسف بنوری رحمہ اللہ کا کلام

(۵)..... قال الراقم : وأذكر أثرين لابن عمر في الجمع في هذا الصدد ، وربما يضطر الانسان الى الجمع مخافة فوت احدى الصلوتين في بعض الأسفار لاسباب كثيرة۔

(معارف السنن ص ۴۹۰ ج ۴، باب ما جاء في الجمع بين الصلوتين ، ابواب السفر ، تحت رقم

الحديث: ۵۵۵)

علامہ شامی رحمہ اللہ فرماتے ہیں:

(۶).....ولا بأس بالتقليد عند الضرورة ، وفي الشامية : ظاهره انه عند عدمها لا يجوز ، وهو أحد قولين ، والمختار جوازه مطلقا ولو بعد الوقوع كما قدمناه في الخطبة۔

(شامی ص ۴۶ ج ۲، قبیل باب الاذان ، کتاب الصلوة ، ط : مکتبۃ دارالباز ، مکة المكرمة)

حضرت مولانا خالد سیف اللہ رحمانی مدظلہ تحریر فرماتے ہیں:

(۷).....شامی ، طحاوی وغیرہ نے جمع بین الصلوتین کو ضرورت کے وقت مذہب شافعی پر جائز فرمایا ہے۔ (جدید فقہی مباحث ص ۸۱ ج ۱۵)

(۸)..... حضرت مولانا رشید احمد صاحب گنگوہی رحمہ اللہ کا فتویٰ:

سوال:..... اگر حالت مرض وسفر وغیرہ میں جمع بین الصلوتین کر لیوے تو جائز ہے یا نہیں؟  
الجواب:..... یہ مسئلہ مقلد کے دوسرے امام کے مذہب پر عمل کرنے کا ہے، تو وقت ضرورت کے جائز ہے عامی کو کہ اس کو سب کو حق جاننا چاہئے، اگر اپنے امام کے مذہب پر عمل کرنے میں دشواری تو دوسرے امام کے قول پر عمل کر لیوے، اس قدر تنگی نہ اٹھاوے کہ یہ موجب ضرر اور حرج دین کا ہوتا ہے فقط، یہی مذہب اپنے اساتذہ کا ہے جیسے استاذ اساتذتنا شاہ ولی اللہ صاحب رحمہ اللہ نے لکھا ہے۔

(تالیفات رشیدیہ مع فتاویٰ رشیدیہ مکمل مبوب ص ۲۵۷، کتاب نماز کے مسائل)

(۹)..... حضرت مولانا اشرف علی صاحب تھانوی رحمہ اللہ کا فتویٰ:

البتہ ضرورت شدیدہ میں تقلیداً للشافعی جمع کر لینا معہ شرائط مقررہ شافعی جائز ہے۔

(امداد الفتاویٰ جدید مطول حاشیہ ص ۹۹ ج ۱۱۔ جمع بین الصلوتین کی تحقیق، سوال نمبر: ۲۰۶۰)

(۱۰)..... حضرت مولانا مفتی کفایت اللہ صاحب رحمہ اللہ کا فتویٰ:

حنفی کو جمع بین الصلوٰتین حقیقہً کرنی جائز نہیں، الا یہ کہ کسی شدید ضرورت کے موقع پر امام شافعی رحمہ اللہ کے مسلک پر عمل کرے تو معذور ہوگا۔

(کفایات المفتی جدید ص ۲۸۱ ج ۳۔ دو نمازوں کو اکٹھا ایک وقت میں پڑھنا، سوال نمبر: ۱۱۴۸)

## ضرورت کی بناء پر عدول

ضرورت کی بناء پر عدول کے جائز ہونے پر اکثر لوگوں کا اتفاق ہے، چنانچہ فقہاء شوافع میں سے زرکشی رحمہ اللہ نے نقل کیا ہے:

(۱)..... الثالثة : ان يقصد بتقليده الرخصة في ما هو محتاج اليه لحاجة لحقته أو ضرورة ، الخ۔ (المحرا الحيط ص ۳۲۳ ج ۶)

ترجمہ:..... تیسری شرط یہ ہے کہ: وہ رخصت کی پیروی ایسی صورت میں کر رہا ہو جس میں وہ کسی پیش آمدہ حاجت یا ضرورت کی وجہ سے اس کا محتاج ہو تو یہ صورت بھی جائز ہے۔  
علامہ زرکشی رحمہ اللہ ہی نے امام نووی رحمہ اللہ کے فتاویٰ سے نقل کیا ہے کہ: ان سے کسی مقلد مذہب کے بارے میں دریافت ہوا:

(۲)..... هل يجوز له ان يقلد غير مذهبه في رخصة لضرورة ونحوها۔

ترجمہ:..... کیا اس کے لئے ضرورت وغیرہ کی بناء پر دوسرے مذہب کی رخصت کی تقلید جائز ہوگی؟

امام نووی رحمہ اللہ نے اس کا جواب مثبت دیا۔ (المحرا الحيط ص ۳۲۳ ج ۶)

فقہاء حنفیہ کے یہاں ایسے اقوال بھی صریحاً منقول ہیں جو از راہ ضرورت دوسرے مذہب پر فتویٰ کو درست قرار دیتے ہیں، اور عملاً ایسے جزئیات بھی موجود ہیں جن سے اس نقطہ کی تائید ہوتی ہے، خاتم الفقہاء علامہ شامی رحمہ اللہ کا بیان ہے:

(۳).....والحاصل انه اذا اتفق أبو حنيفة وصاحباہ علی جواب لم یجز العدول عنہ الا للضرورة۔

ترجمہ:.....خلاصہ یہ ہے کہ امام صاحب اور صاحبین رحمہم اللہ جس جواب پر متفق ہوں اس سے عدول جائز نہیں، البتہ ضرورت کی بناء پر جائز ہے۔

ایک مسئلہ میں علامہ شامی رحمہ اللہ نے علامہ قسستانی رحمہ اللہ سے یہ توجیہ نقل کی ہے:

(۴).....وان لم یکن مذهبنا فان الانسان یعذر فی العمل به عند الضرورة۔

ترجمہ:.....گویہ ہمارا مذہب نہیں، مگر آدمی ضرورت کے مواقع پر اس پر عمل کرنے میں معذور ہے۔ (شامی ص ۲۲۰ ج ۳)

## تلفیق کی تعریف اور اس کا حکم

ضرورتاً دوسرے مسلک پر عمل کرنا جائز ہے، اس کو تلفیق نہیں کہا جائے گا۔ تلفیق اور ہے اور بوقت ضرورت دوسرے مسلک پر عمل کرنا جائز ہے، جیسا کہ گذر چکا، اور اکابر کی آراء بھی نقل کی گئیں۔ یہاں مختصر طور پر تلفیق کے بارے میں چند باتیں لکھی جاتی ہیں:

تلفیق کی تعریف ہے:..... تلفیق کسی عمل کو چند مذاہب کے مابین جمع کر کے اس طرح کرنا کہ ان مذاہب میں سے کسی بھی مذہب کے مطابق اس عمل کی صحت ممکن نہ ہو۔

(۱).....التلفیق : هو القيام بعمل يجمع فيه بين عدة مذاهب حتى لا يمكن اعتبار

هذا العمل صحيحاً في أي مذهب من المذاهب۔ (لغة الفقہاء ص ۱۴۴)

یہ بھی تعریف کی گئی ہے: خواہشات نفسانی کی اتباع میں رخصتوں کو تلاش کرنا۔

(۲).....التلفیق : هو تتبع الرخص عن هوی۔ (لغة الفقہاء ص ۲۳۶)

تلفیق بالاجماع باطل ہے، اور عمل کرنے کے بعد تقلید سے رجوع کر لینا بالاتفاق باطل ہے۔

(۱).....ان حکم الملق باطل بالاجماع، وأن الرجوع عن التقليد بعد العمل باطل

اتفاقاً۔ (شامی ص ۷۷ ج ۱، المقدمة، قبل كتاب الطهارة، ط: مكتبة دارالباز، مكة المكرمة)

نوٹ:..... تلفیق کی تفصیل کے لئے دیکھئے! مقدمہ فتاویٰ قاسمیہ ص ۲۰۱ ج ۱، الفصل السابع، مسئلہ تلفیق پر مدلل بحث۔

## خاتمہ: جمع تقدیم و جمع تاخیر اور مطلق جمع کی روایتیں

خاتمہ میں جمع تقدیم و جمع تاخیر اور مطلق جمع کی روایتیں بھی نقل کرنا مناسب سمجھتا ہوں:

### جمع تقدیم کی روایتیں

(۱)..... عن معاذ بن جبل : ان رسول الله صلى الله عليه وسلم كان في غزوة تبوك اذا زاغت الشمس قبل ان يرتحل جمع بين الظهر والعصر ، وان يرتحل قبل ان تزيف الشمس اخر الظهر حتى ينزل للعصر ، وفي المغرب مثل ذلك : ان غابت الشمس قبل ان يرتحل جمع بين المغرب والعشاء ، وان يرتحل قبل ان تغيب الشمس اخر المغرب حتى ينزل للعشاء ، ثم جمع بينهما۔

(ابوداؤد، باب الجمع بين الصلوتين ، رقم الحديث : ۱۲۰۸)

ترجمہ:..... حضرت معاذ بن جبل رضی اللہ عنہ سے روایت ہے کہ: رسول اللہ ﷺ غزوة تبوک میں تشریف فرما تھے، جب سفر سے پہلے سورج ڈھل جاتا تو آپ ﷺ ظہر اور عصر کو جمع فرما لیتے، (اور جمع تقدیم فرماتے) اور اگر سورج ڈھلنے سے پہلے سفر شروع فرما دیتے تو ظہر کو مؤخر فرما دیتے یہاں تک کہ عصر کے لئے (سواری سے) اترتے (اور ظہر اور عصر اکٹھا ادا فرماتے) اور مغرب میں اسی طرح کرتے کہ اگر سفر سے پہلے سورج غروب ہو جاتا تو مغرب اور عشاء کو جمع فرماتے، (اور جمع تقدیم فرماتے) اور سورج غروب ہونے سے پہلے سفر شروع فرماتے تو مغرب کو مؤخر کرتے یہاں تک کہ (سواری سے) عشاء کے لئے اترتے پھر دونوں کو جمع فرماتے۔

(۲)..... عن عكرمة وعن كريب ان ابن عباس رضی اللہ عنہما قال : ألا أجدنكم

عن صلاة رسول الله صلى الله عليه وسلم في السفر؟ قال : قلنا : بلى ، قال : كان

اذا زاغت الشمسُ في منزله جمع بين الظهر والعصر قبل أن يركب، واذا لم تزغ له في منزله سار حتى اذا حانت العصر نزل، فجمع بين الظهر والعصر، واذا حانت المغرب في منزله جمع بينها وبين العشاء، واذا لم تحن في منزله ركب حتى اذا حانت العشاء نزل فجمع بينهما۔ (مسند احمد ص ۴۳۴ ج ۵، رقم الحديث: ۳۲۸۰)

ترجمہ:..... حضرت عکرمہ اور حضرت کریب رحمہما اللہ سے مروی ہے کہ: حضرت عبداللہ بن عباس رضی اللہ عنہما نے ان سے فرمایا کہ: کیا میں تمہیں آپ ﷺ کی سفر کی نماز کے بارے میں نہ بتلاؤں؟ ہم نے عرض کیا ضرور بتلائیے! تو آپ رضی اللہ عنہ نے فرمایا کہ: نبی کریم ﷺ جب سفر کا ارادہ فرماتے تو اگر اپنی منزل ہی پر سورج ڈھل جاتا تو سفر سے پہلے ظہر اور عصر کو جمع فرما لیتے، (یعنی جمع تقدیم فرما لیتے) اور اگر سفر سے پہلے سورج ڈھل نہ جاتا تو آپ سفر شروع فرما دیتے، یہاں تک کہ عصر کا وقت قریب ہوتا تو (سواری سے) اتر کر ظہر اور عصر کو جمع فرماتے، اور مغرب کے وقت میں سفر سے پہلے سورج غروب ہو جاتا تو مغرب اور عشاء دونوں کو جمع فرماتے، (یعنی جمع تقدیم فرماتے) اور اگر سفر سے پہلے سورج غروب نہ ہوتا تو سفر شروع فرما دیتے اور عشاء کے قریب (سواری سے) اتر کر مغرب اور عشاء کو جمع فرماتے۔

(۳)..... عن انس رضی اللہ عنہ : كان رسول الله صلى الله عليه وسلم اذا كان في

سفر فزالت الشمس صلى الظهر والعصر جميعا ثم ارتحل۔

(توضیح السنن شرح آثار السنن ص ۵۱۰ ج ۲، باب جمع التقديم في السفر، رقم الحديث: ۸۵۲)

ترجمہ:..... حضرت انس رضی اللہ عنہ سے مروی ہے کہ: رسول اللہ ﷺ جب سفر میں ہوتے اور سورج ڈھل جاتا تو ظہر اور عصر کو جمع فرماتے پھر سفر (شروع) فرماتے۔

## جمع تاخیر کی روایتیں

(۱)..... اَنَّ ابْنَ عَمْرٍو رَضِيَ اللهُ عَنْهُمَا : كَانَ إِذَا جَدَّ بِهِ السَّيْرُ ، جَمَعَ بَيْنَ الْمَغْرِبِ وَالْعِشَاءِ ، بَعْدَ أَنْ يَغِيبَ الشَّفَقُ ، وَيَقُولُ : إِنَّ رَسُولَ اللهِ صَلَّى اللهُ عَلَيْهِ وَسَلَّمَ كَانَ إِذَا جَدَّ بِهِ السَّيْرُ ، جَمَعَ بَيْنَ الْمَغْرِبِ وَالْعِشَاءِ -

(مسلم ص ۲۴۵، باب جواز الجمع بين الصلوتين في السفر، رقم الحديث: ۷۰۳)

ترجمہ:..... حضرت عبداللہ بن عمر رضی اللہ عنہما کے بارے میں مروی ہے کہ: جب انہیں سفر میں جلدی ہوتی تو مغرب اور عشاء کو شفق کے غائب ہونے کے بعد جمع کر کے پڑھتے، اور فرماتے کہ: رسول اللہ ﷺ کو بھی جب سفر میں جلدی ہوتی تو آپ مغرب اور عشاء کو جمع فرماتے۔

(۲)..... عَنْ أَنَسِ بْنِ مَالِكٍ رَضِيَ اللهُ عَنْهُ قَالَ : كَانَ النَّبِيُّ صَلَّى اللهُ عَلَيْهِ وَسَلَّمَ إِذَا ارَادَ أَنْ يَجْمَعَ بَيْنَ الصَّلَوَتَيْنِ فِي السَّفَرِ ، أَخَّرَ الظُّهْرَ حَتَّى يَدْخُلَ أَوَّلَ وَقْتِ الْعَصْرِ ، ثُمَّ يَجْمَعُ

بَيْنَهُمَا - (مسلم ص ۲۴۵، باب جواز الجمع بين الصلوتين في السفر، رقم الحديث: ۷۰۴)

ترجمہ:..... حضرت انس رضی اللہ عنہ سے مروی ہے کہ: رسول اللہ ﷺ جب سفر میں دو نمازوں کو جمع کرنے کا ارادہ فرماتے تو ظہر کو مؤخر فرماتے یہاں تک کہ عصر کا شروع وقت داخل ہو جاتا، پھر دونوں (ظہر اور عصر کی نمازوں) کو جمع فرماتے۔

(۳)..... عَنْ أَنَسِ بْنِ مَالِكٍ رَضِيَ اللهُ عَنْهُ : عَنْ النَّبِيِّ صَلَّى اللهُ عَلَيْهِ وَسَلَّمَ إِذَا عَجَّلَ عَلَيْهِ السَّفَرُ ، يُؤَخِّرُ الظُّهْرَ إِلَى أَوَّلِ وَقْتِ الْعَصْرِ ، فَيَجْمَعُ بَيْنَهُمَا ، وَيُؤَخِّرُ الْمَغْرِبَ حَتَّى يَجْمَعَ بَيْنَهَا وَبَيْنَ الْعِشَاءِ ، حِينَ يَغِيبُ الشَّفَقُ -

(مسلم ص ۲۴۵، باب جواز الجمع بين الصلوتين في السفر، رقم الحديث: ۷۰۴)



ترجمہ:..... حضرت انس رضی اللہ عنہ سے مروی ہے کہ: رسول اللہ ﷺ کو جب سفر میں جلدی ہوتی تو ظہر کو عصر کے شروع وقت تک مؤخر فرماتے، پھر دونوں (ظہر اور عصر کی نمازوں) کو جمع فرماتے، اور مغرب کو مؤخر فرماتے یہاں تک کہ اس کو اور عشاء کو شفیق کے غائب ہونے کے بعد جمع فرماتے۔

(۴)..... عن عبد الله بن عمر رضي الله عنهما قال : رأيت رسول الله صلى الله عليه وسلم اذا اعجله السير في السفر يؤخر المغرب حتى يجمع بينها وبين العشاء قال سالم : وكان عبد الله يفعله اذا أعجله السير۔

(بخاری، باب يصلى المغرب ثلاثا في السفر، رقم الحديث: ۱۰۹۱)

ترجمہ:..... حضرت عبد اللہ بن عمر رضی اللہ عنہما فرماتے ہیں کہ: میں نے رسول اللہ ﷺ کو دیکھا کہ جب آپ کو سفر میں جلدی روانہ ہونا ہوتا تو مغرب کو مؤخر فرمادیتے یہاں تک کہ اس کو عشاء کے ساتھ جمع فرماتے۔

حضرت سالم رحمہ اللہ فرماتے ہیں کہ: حضرت عبد اللہ بن عمر رضی اللہ عنہما کو جب سفر میں جلدی روانہ ہونا ہوتا تو وہ بھی ایسا ہی کرتے۔

(۵)..... عن جابر : ان رسول الله صلى الله عليه وسلم غابت له الشمس بمكة فجمع بينهما بسرف۔ (ابوداؤد، باب الجمع بين الصلوتين، رقم الحديث: ۱۲۱۵)

ترجمہ:..... حضرت جابر رضی اللہ عنہ سے مروی ہے کہ: رسول اللہ ﷺ مکہ میں تشریف فرما تھے اور سورج غروب ہو گیا، (مگر آپ ﷺ نے مغرب کی نماز نہیں پڑھی، اور مقام) سرف میں جا کر (عشاء کے ساتھ) جمع فرمائی۔

(۶)..... عبد الله بن دينار قال : غابت الشمس وانا عند عبد الله بن عمر، فسرنا

فَلَمَّا رَأَيْنَاهُ قَدْ أَمْسَى، قُلْنَا: الصَّلَاةُ، فَسَارَ حَتَّى غَابَ الشَّفَقُ وَتَصَوَّبَتِ النُّجُومُ، ثُمَّ أَنزَلَ فَصَلَّى الصَّلَاتَيْنِ جَمِيعًا، ثُمَّ قَالَ: رَأَيْتَ رَسُولَ اللَّهِ صَلَّى اللَّهُ عَلَيْهِ وَسَلَّمَ إِذَا جَدَّ بِهِ السَّيْرُ صَلَّى صَلَاتِي هَذِهِ، يَقُولُ: يَجْمَعُ بَيْنَهُمَا بَعْدَ لَيْلٍ،

قال ابو داؤد: رواه عاصم بن محمد عن أخيه عن سالم، ورواه ابن أبي نجيح عن اسماعيل بن عبد الرحمن بن ذؤيب: ان الجمع بينهما من ابن عمر كان بعد غيوب الشفق۔ (ابوداؤد، باب الجمع بين الصلوتين، رقم الحديث: ۱۲۱۷)

ترجمہ:..... حضرت عبد اللہ بن دینار رحمہ اللہ فرماتے ہیں کہ: سورج غروب ہو گیا اور میں حضرت عبد اللہ بن عمر رضی اللہ عنہما کے پاس تھا، پس ہم روانہ ہوئے اور جب ہم نے دیکھا کہ رات ہو گئی تو ہم نے ان سے نماز کے لئے کہا، وہ چلتے رہے یہاں تک کہ شفق غائب ہو گئی اور ستارے چمکنے لگے، تب آپ اترے اور دونوں نمازوں کو جمع کیا، پھر فرمایا: میں نے رسول اللہ ﷺ کو دیکھا کہ: جب آپ ﷺ کو جلدی ہوتی تو اسی طرح نماز پڑھتے جس طرح میں نے پڑھی۔ راوی فرماتے ہیں کہ: دونوں نمازوں کو رات شروع ہونے کے بعد جمع کرتے۔

(۷)..... عن عطاء قال: أقبل ابن عباس من الطائف فأخّر صلاة المغرب، ثم نزل فجمع بين العشاء والمغرب۔

ترجمہ:..... حضرت عطاء رحمہ اللہ فرماتے ہیں کہ: حضرت عبد اللہ بن عباس رضی اللہ عنہما طائف کے سفر سے واپس تشریف لائے تو آپ نے مغرب کو مؤخر کیا، پھر (سواری سے) اترے اور عشاء و مغرب کو جمع فرمایا۔

(۸)..... مالک بن مغول قال: سألت عطاء عن تأخير الظهر والمغرب في السفر؟

فلم یر بہ بأسا۔

ترجمہ:..... حضرت مالک بن مغول رحمہ اللہ فرماتے ہیں کہ: میں نے حضرت عطاء رحمہ اللہ سے سفر میں ظہر اور مغرب کی تاخیر کے بارے میں سوال کیا، تو وہ اس میں کوئی حرج نہیں سمجھتے تھے۔

(۹)..... عن زید ابی اسامة قال : سألت مجاهدا عن تأخیر المغرب و تعجیل العشاء فی السفر؟ فلم یر بہ بأسا۔

ترجمہ:..... حضرت زید ابواسامہ رحمہ اللہ فرماتے ہیں کہ: میں نے حضرت مجاہد رحمہ اللہ سے سفر میں مغرب کی تاخیر اور عشاء کو جلدی پڑھنے کے بارے میں سوال کیا، تو وہ اس میں کوئی حرج نہیں سمجھتے تھے۔

(مصنف ابن ابی شیبہ ص ۳۹۵ ج ۵، من قال: یجمع المسافر بین الصلوتین، رقم الحدیث:

(۸۳۲۸/۸۳۲۷/۸۳۱۸)

## مطلق جمع کرنے کی روایتیں

(۱)..... عن ابن عباس رضی اللہ عنہما قال : کان رسول اللہ صلی اللہ علیہ وسلم یجمع بین صلوة الظہر والعصر اذا کان علی ظہر سیر ، ویجمع بین المغرب والعشاء۔ (بخاری، باب الجمع فی السفر بین المغرب والعشاء، رقم الحدیث: ۱۱۰۷)

ترجمہ:..... حضرت عبد اللہ بن عباس رضی اللہ عنہما فرماتے ہیں کہ: رسول اللہ ﷺ ظہر اور عصر کو جمع فرماتے جب سواری پر سفر فرماتے، اور مغرب و عشاء کو جمع فرماتے۔

(۲)..... عن انس بن مالک رضی اللہ عنہ قال : کان النبی صلی اللہ علیہ وسلم یجمع بین صلاة المغرب والعشاء فی السفر۔

ترجمہ:..... حضرت انس بن مالک رضی اللہ عنہ فرماتے ہیں کہ: نبی کریم ﷺ سفر میں مغرب اور عشاء کو جمع فرماتے۔

(بخاری، باب الجمع فی السفر بین المغرب والعشاء، رقم الحدیث: ۱۱۰۸)

(۳)..... عن معاذ قال: خرجنا مع رسول الله صلى الله عليه وسلم في غزوة تبوك، فكان يصلي الظهر والعصر جميعاً، والمغرب والعشاء جميعاً۔

(مسلم ۲۴۶، باب الجمع بين الصلوتين في الحضر، رقم الحدیث: ۷۰۶)

ترجمہ:..... حضرت معاذ بن جبل رضی اللہ عنہ فرماتے ہیں کہ: ہم رسول اللہ ﷺ کے ساتھ غزوہ تبوک کے لئے نکلے، آپ ﷺ ظہر و عصر اور مغرب و عشاء کو جمع فرماتے۔

(۴)..... ابن عباس: ان رسول الله صلى الله عليه وسلم جمع بين الصلاة في سفرة سافرها في غزوة تبوك، فجمع بين الظهر والعصر، والمغرب والعشاء۔

(مسلم، باب الجمع بين الصلوتين في الحضر، رقم الحدیث: ۷۰۵)

ترجمہ:..... حضرت عبد اللہ بن عباس رضی اللہ عنہما سے مروی ہے کہ: رسول اللہ ﷺ نے غزوہ تبوک کے سفر میں (دو) نمازوں کو جمع کر کے پڑھا، آپ ﷺ نے ظہر و عصر اور مغرب و عشاء کو جمع فرمایا۔

(۵)..... عن عبد الله بن شقيق، قال: خطبنا ابن عباس يوماً بعد العصر حتى غربت

الشمس و بدت النجوم، وجعل الناس يقولون: الصلاة الصلاة قال: فجاءه رجل

من بني تميم، لا يفتر ولا ينشئ: الصلاة، الصلاة، فقال ابن عباس: أتعلّميني بالسنة

؟ لا أم لك، ثم قال: رأيت رسول الله صلى الله عليه وسلم جمع بين الظهر

والعصر، والمغرب والعشاء، قال عبد الله بن شقيق: فحاك في صدري من ذلك

شیء ، فأتیت أبا هريرة ، فسألته ، فصدّق مقالته۔

(مسلم ص ۲۳۶، باب الجمع بین الصلوتین فی الحضر ، رقم الحدیث : ۷۰۵)

ترجمہ:..... حضرت عبداللہ بن شقیق رحمہ اللہ فرماتے ہیں کہ: حضرت عبداللہ بن عباس رضی اللہ عنہما نے ایک دن عصر کے بعد ہمیں وعظ فرمایا یہاں تک کہ سورج غروب ہو گیا اور ستارے روشن ہو گئے، لوگ نماز نماز پکارنے لگے، (راوی) فرماتے ہیں کہ: بنو تمیم کا ایک آدمی حضرت ابن عباس رضی اللہ عنہما کے پاس آیا اور بغیر دم لئے اور بغیر رکے مسلسل نماز نماز کی رٹ لگا تا رہا، حضرت عبداللہ بن عباس رضی اللہ عنہما نے فرمایا: تیری ماں مرجائے کیا تو مجھے سنت سکھاتا ہے، پھر فرمایا کہ: میں نے رسول اللہ ﷺ کو دیکھا ہے کہ آپ ﷺ نے ظہر و عصر اور مغرب و عشاء کو جمع فرمایا۔

حضرت عبداللہ بن شقیق رحمہ اللہ فرماتے ہیں کہ: میرے دل میں یہ بات کھٹکی تو میں حضرت ابو ہریرہ رضی اللہ عنہ کے پاس آیا اور ان سے پوچھا تو انہوں نے (حضرت عبداللہ بن عباس رضی اللہ عنہما کی) بات کی تصدیق فرمائی۔

(۶)..... عن ابن عمر قال : ما جمع رسول الله صلى الله عليه وسلم بين المغرب والعشاء قطُّ في السفر الا مرّةً۔ (ابوداؤد، باب الجمع بين الصلوتين ، رقم الحدیث : ۱۲۰۹)  
ترجمہ:..... حضرت عبداللہ بن عمر رضی اللہ عنہما سے مروی ہے کہ: رسول اللہ ﷺ سفر میں کبھی بھی مغرب اور عشاء کو جمع نہیں فرماتے تھے، سوائے ایک مرتبہ کے۔

(۷)..... عن مجاهد وسعيد ابن جبیر وعطاء بن ابی رباح وطاؤس : اخبروه عن ابن عباس أنه اخبرهم أنّ رسول الله صلى الله عليه وسلم كان يجمع بين المغرب والعشاء في السفر، من غير ان يُعجلَهُ شيء ، ولا يطلُبُهُ عدوٌ ، ولا يخاف شيئا۔

ترجمہ:..... حضرت مجاہد، حضرت سعید بن جبیر، حضرت عطاء بن ابی رباح اور حضرت طاؤس رحمہم اللہ سے مروی ہے کہ: حضرت عبداللہ بن عباس رضی اللہ عنہما نے انہیں بتلایا کہ: رسول اللہ ﷺ سفر میں مغرب و عشاء کو جمع فرماتے تھے بغیر کسی عجلت اور بغیر کسی دشمن کے خطرہ اور بغیر کسی خوف کے۔ (ابن ماجہ، باب الجمع بین الصلوتین فی السفر، رقم الحدیث: ۱۰۶۹)

(۸)..... عن عبد الله بن مسعود : ان النبي صلى الله عليه وسلم كان يجمع بين الصلوتين في السفر۔

(طحاوی ص ۲۰۶ ج ۱، باب الجمع بین الصلوتین کیف ہو؟ رقم الحدیث: ۹۳۱)

ترجمہ:..... حضرت عبداللہ بن مسعود رضی اللہ عنہ سے مروی ہے کہ: نبی کریم ﷺ سفر میں دو نمازوں کو جمع فرماتے تھے۔

(۹)..... عن عمر و بن شعيب عن ابيه عن جده قال : جمع رسول الله صلى الله عليه وسلم بين الصلوتين في غزوة بني المصطلق۔

(مصنف ابن ابی شیبہ ص ۳۹۵ ج ۵، من قال: يجمع المسافر بين الصلوتين، رقم الحدیث: ۸۳۲۹)

ترجمہ:..... حضرت عمرو بن شعیب عن ابيه عن جده کی روایت ہے کہ: رسول اللہ ﷺ نے غزوة بنوالمصطلق میں دو نمازوں کو جمع فرمایا۔

(۱۰)..... عن حبيب بن شهاب، عن ابيه، عن ابي موسى قال : صحبتته في السفر، فكان يجمع بين الظهر والعصر، وبين المغرب والعشاء۔

ترجمہ:..... حضرت حبیب بن شہاب رحمہ اللہ فرماتے ہیں کہ: مجھے حضرت ابو موسیٰ رضی اللہ عنہ کے ساتھ سفر میں صحبت کا شرف ملا ہے، آپ ظہر و عصر اور مغرب و عشاء کو جمع کرتے تھے۔

(۱۱).....عن ابی عثمان قال : سافرت مع اسامة بن زید و سعید بن زید ، فکانا یجمعان بین الظهر والعصر ، و المغرب والعشاء۔

ترجمہ:.....حضرت ابو عثمان رحمہ اللہ فرماتے ہیں کہ: میں نے حضرت اسامہ بن زید اور حضرت سعید بن زید رحمہما اللہ کے ساتھ سفر کیا (تو میں نے دیکھا کہ) وہ دونوں حضرات ظہر و عصر اور مغرب و عشاء کو جمع کرتے تھے۔

(۱۲).....عن عبد الجلیل بن عطیة قال : سافرت مع جابر بن زید ، فکان یجمع بین الصلاتین۔

(مصنف ابن ابی شیبہ ص ۳۹۳ ج ۵، من قال: یجمع المسافر بین الصلوتین، رقم الحدیث:

(۸۳۲۲/۸۳۲۱/۸۳۲۰)

ترجمہ:.....حضرت عبد الجلیل بن عطیہ رحمہ اللہ فرماتے ہیں کہ: میں نے حضرت جابر بن زید رحمہ اللہ کے ساتھ سفر کیا، (تو میں نے دیکھا کہ) آپ دو نمازوں کو جمع کرتے تھے۔

جمع بین الصلوتین کے بارے میں ائمہ کے مسالک اور ان کی شرطیں

اس پر تمام ائمہ کا اتفاق ہے کہ بغیر کسی عذر کے جمع بین الصلوتین جائز نہیں، البتہ ائمہ ثلاثہ کے نزدیک عذر کی صورت میں جمع بین الصلوتین جائز ہے۔ پھر عذر کی تفصیل میں یہ اختلاف ہے کہ شافعیہ اور مالکیہ کے نزدیک سفر اور مطر (یعنی بارش) عذر ہے، اور امام احمد رحمہ اللہ کے نزدیک مرض (بیماری) بھی عذر ہے۔ پھر سفر میں امام شافعی رحمہ اللہ پوری مقدار سفر کو عذر قرار دیتے ہیں، جبکہ امام مالک رحمہ اللہ یہ فرماتے ہیں کہ: جمع بین الصلوتین صرف اس وقت جائز ہے جب مسافر حالت سیر میں ہو، اور اگر کہیں ٹھہر گیا، خواہ ایک ہی دن کے لئے ہو تو وہاں جمع جائز نہیں، بلکہ امام مالک رحمہ اللہ کی ایک روایت یہ ہے کہ

مطلق حالت سیر بھی کافی نہیں، بلکہ جب کسی وجہ سے تیز رفتاری ضروری ہو تب جمع جائز ہوگی ورنہ نہیں۔

پھر ان سب حضرات کے نزدیک جمع تقدیم بھی جائز ہے اور جمع تاخیر بھی۔ جمع تاخیر کے لئے ان کے نزدیک شرط یہ ہے کہ پہلی نماز کا وقت گزرنے سے پہلے پہلے جمع کی نیت کر لی ہو، اور جمع تقدیم کے لئے شرط یہ ہے کہ پہلی نماز ختم کرنے سے پہلے پہلے جمع کی نیت کر لی ہو، اس کے بغیر جمع جائز نہیں۔

امام ابوحنیفہ رحمہ اللہ کے نزدیک جمع بین الصلوٰتین حقیقی صرف عرفات اور مزدلفہ میں مشروع ہے، اس کے علاوہ کہیں بھی جائز نہیں، اور اس میں عذر کے پائے جانے کا بھی کوئی اعتبار نہیں، البتہ جمع صوری جائز ہے، جسے ”جمع فعلی“ بھی کہتے ہیں۔

### ضروری نوٹ ..... یہ جمع بین الصلوٰتین نہیں

نوٹ: ..... یہ روایتیں اس لئے لکھی گئی ہیں کہ بعض حضرات یہاں برطانیہ میں مغرب اور عشاء ایک ساتھ پڑھنے کو جمع کہتے ہیں، حالانکہ یہ جمع نہیں، اس لئے جمع بین الصلوٰتین تو اس وقت ہے جب کہ نماز کا حقیقی وقت ہوتا ہو پھر کسی عذر سے دو نمازوں کو جمع کیا جائے، یہاں تو عشاء کا وقت ہوتا ہی نہیں، اس لئے اسے جمع کہنا بھی مشکل ہے، یہ تو اپنے وقت پر ہی ہے، ہاں اتنا ہے کہ عامۃً لوگ گھنٹہ کا وقفہ کرتے ہیں اور یہاں مغرب اور عشاء ساتھ پڑھنے والے کم وقفہ کرتے ہیں، ہیں دونوں ہی تقدیری صورت پر عمل کرنے والے۔

عشاء وقت سے پہلے پڑھی جا رہی ہے، یہ مسئلہ قابل غور ہے دوسری بات بہت قابل غور ہے کہ: ان ایام میں تو شفیق غائب نہیں ہوتی، اور بعض لوگ مغرب و عشاء کو ساتھ پڑھتے ہیں، مگر ان ایام سے پہلے اور بعد میں تقریباً چار پانچ ہفتے



ایسے ہیں کہ یہاں شفق غائب ہوتی ہے اور عشاء کا وقت ہوتا ہے، مگر لوگ نماز عشاء کا وقت سے پہلے پڑھ لیتے ہیں، اس کی بہت فکر کرنی چاہئے، جن ایام میں شفق غائب نہیں ہوتی ان میں کسی وقت بھی عشاء پڑھ لی جائے تو انشاء اللہ کوئی حرج نہ ہوگا، مگر جب عشاء کا وقت ہو رہا ہے اور پھر نماز کو جلدی پڑھنا؟ یہ قابل تنقید اور قابل غور مسئلہ ہے۔

ہمارا رویہ عجیب ہے گنجائش والے عمل پر تنقید اور مخالفت کی جاتی ہے، اور صریح عدم جواز پر سکوت بلکہ عملی شرکت، عجباً لاہل العلم، واعجابہ۔

بعض حضرات علماء کی کسی جماعت کی اتباع کا دعویٰ تو کرتے ہیں، مگر ان کا عمل اس کے خلاف ہے، مثلاً علماء کی ایک جماعت کے نزدیک اس وقت عشاء کا وقت پونے گیارہ کے بعد شروع ہوتا ہے مگر ان کی اتباع کا دعویٰ کرنے والے اس وقت سے پہلے ہی عشاء کی نماز پڑھ رہے ہیں۔

## دین میں آسانی ہے تنگی نہیں

قرآن و حدیث سے یہ امر مسلم ہے کہ دین میں آسانی اور سہولت کا پہلو مطلوب ہے، اور مشکلی اور سختی معیوب ہے، اور آسانی والی رخصت پر عمل مطلوب ہے۔ اس لئے ان ایام میں جن میں شفق غائب نہیں ہوتی اور عشاء کا وقت ہوتا ہی نہیں، ان ایام میں اگر معمولی وقفہ کے بعد بھی عشاء پڑھ لی جائے تو کوئی حرج نہیں، بلکہ اس میں امت کے لئے آسانی اور سہولت کا پہلو ہے۔ اللہ تعالیٰ ارشاد فرماتے ہیں:

(۱)..... يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ۔ (پ: ۲، سورہ بقرہ، آیت نمبر: ۱۸۵)

ترجمہ:..... اللہ تعالیٰ تمہارے ساتھ آسانی کا معاملہ کرنا چاہتے ہیں۔

(۲)..... وَمَا جَعَلَ عَلَيْكُم فِي الدِّينِ مِنْ حَرَجٍ۔ (پ: ۱۷، سورہ حج، آیت نمبر: ۷۸)

ترجمہ:..... اور تم پر دین کے معاملے میں کوئی تنگی نہیں رکھی۔

(۳)..... مَا يُرِيدُ اللَّهُ لِيَجْعَلَ عَلَيْكُم مِّنْ حَرَجٍ۔ (پ: ۶، سورہ مائدہ، آیت نمبر: ۶)

ترجمہ:..... اللہ تعالیٰ تم پر کوئی تنگی مسلط کرنا نہیں چاہتے۔

(۴)..... بعث رسول الله صلى الله عليه وسلم ابا موسى ومعاذ بن جبل الى اليمن،

قال : وبعث كل واحد منهما على مخالف، قال : واليمن مخالفان، ثم قال : يسرا

ولا تعسرا، وبشرا ولا تنفرا، الخ۔ (بخاری، باب بعث أبي موسى ومعاذ بن جبل الى اليمن

قبل حجة الوداع، كتاب المغازی، رقم الحديث: ۴۳۴۱/۴۳۴۲)

ترجمہ:..... رسول اللہ ﷺ نے حضرت ابو موسیٰ اشعری اور حضرت معاذ بن جبل رضی اللہ

عنہما کو یمن کی طرف بھیجا، اور ان میں سے ہر ایک کو مختلف ضلعوں میں بھیجا، راوی فرماتے

ہیں کہ: یمن میں دو اضلاع ہیں، پھر ارشاد فرمایا: تم دونوں آسانی کرنا اور مشکل میں نہ ڈالنا،

اور بشارت دینا اور لوگوں کو متنفر نہ کرنا۔

نوٹ:..... یہ روایت مختلف الفاظ سے کتب احادیث میں مروی ہے، ”مسلم شریف“ کی روایات میں یہ الفاظ آئے ہیں:

(ا).....بَشَرُوا وَلَا تَنْفَرُوا، وَيَسِّرُوا وَلَا تَعْسُرُوا۔

(ب).....يَسِّرُوا وَلَا تَعْسُرُوا، وَيَسِّرُوا وَلَا تَنْفَرُوا، وَتَطَاوَعُوا وَلَا تَخْتَلَفُوا۔

(ج).....يَسِّرُوا وَلَا تَعْسُرُوا، وَسَكَنُوا وَلَا تَنْفَرُوا۔

(مسلم، باب فی الامر بالتيسير و ترك التنفير، كتاب الجهاد والسير، رقم الحديث:

(۱۷۳۴/۱۷۳۳/۱۷۳۲)

فقہاء کرام رحمہم اللہ نے ان آیات اور احادیث سے یہ قواعد مستنبط کئے ہیں:

(۱).....والحرج مدفوع۔ (حرج کو ختم کیا گیا ہے)۔

(شامی ص ۲۸۶ ج ۱، مطلب: فی ابحاث الغسل، کتاب الطہارۃ، ط: مکتبہ دارالباز، مکتہ المکرمہ)

(۲).....والمشقة تجلب التيسير۔ (مشقت آسانی اور سہولت کو لاتنی ہے)۔

(الاشاہ والنظار ص ۶۲، القاعدة الرابعة: المشقة تجلب التيسير)

(۳).....اذا ضاق الامر اتسع حکمہ۔ جب معاملہ میں تنگی ہو تو کشادگی پیدا ہوتی ہے۔

(القواعد الفقہیہ ص ۹۰، القاعدة الخامسة: الامر اذا ضاق اتسع)

(۴).....الضرورات تبيح المحظورات۔ (ضرورتیں محظورات کو مباح کر دیتی ہیں)۔

(الاشاہ والنظار ص ۷۳، القاعدة الرابعة: المشقة تجلب التيسير۔ القواعد الفقہیہ ص ۷۳،

القاعدة الاولى: الضرورات تبيح المحظورات)

(۵).....الصّور يُزال۔ (ضرر کو دفع کیا جائے گا)

(نور البصائر شرح الاشاہ والنظار ص ۴۲۸ ج ۱، القاعدة الخامسة: الصّور يزال)

## خلاصہ کلام، اور اس عمل پر اکابر کی تائیدات

خلاصہ یہ ہے کہ ان ایام میں عشاء کی نماز کو مغرب کے بعد مختصر وقفہ میں کہ آدمی سنت و اوابین پڑھنا چاہے تو اس سے فارغ ہو جائے اور فوراً عشاء کی نماز پڑھ لی جائے، اس میں کوئی حرج نہیں۔

اہل بلغار حرج کی راتوں میں مغرب کے ساتھ عشاء کی نماز پڑھتے تھے اہل بلغار اس طرح کے حرج کی وجہ سے مغرب کے ساتھ عشاء کی نماز پڑھتے تھے، شیخ احمد بن فضلان رحمہ اللہ نے اپنے رسالہ میں اس کی وضاحت فرمائی ہے، موصوف جب بلغار آئے اور عشاء کا انتظار کر رہے تھے، جب مؤذن کی آواز سنی تو اپنی رہائش گاہ سے باہر آئے دیکھا تو فجر طلوع ہو چکی ہے، تو مؤذن سے پوچھا: آپ نے کون سی نماز کے لئے اذان کہی؟ مؤذن نے جواباً کہا: فجر کی، موصوف نے پوچھا: عشاء کا کیا ہوا؟ مؤذن نے کہا ہم تو عشاء کی نماز مغرب کے ساتھ پڑھ لیتے ہیں۔

”قال أحمد بن فضلان في رسالته: أنه لما قدم بلغار دخل في أول ليلة باتوا بها قبته المضروبة له، ومعه خياط كان للملك من أهل بغداد ليتحدثنا، قال: فتحدثنا مقدار ما يقر الانسان نصف ساعة، ونحن ننتظر أذان العشاء، فاذا بالاذان، فخرجنا من القبة، وقد طلع الفجر، فقلت للمؤذن: أي شيء أذنت؟ قال: الفجر، قلت: فعشاء الأخيرة؟ قال: نُصَلِّيها مع المغرب“۔

(ناظورة الحق في فرضية العشاء وان لم يغيب الشفق ص ۳۸۶، مطلب: مدينة بلغار، مطبوعہ:

اسطنبول)

## مفتی سعید احمد صاحب پالنپوری رحمہ اللہ کا فتویٰ

میں نے حضرت مولانا مفتی سعید احمد صاحب پالنپوری رحمہ اللہ سے باٹلی میں خود یہ سوال کیا تھا کہ: حضرت یہاں بعض مہینوں کی راتوں میں شفق غائب نہیں ہوتی، ان راتوں میں مغرب کے ساتھ عشاء کی نماز پڑھ سکتے ہیں؟ حضرت نے فرمایا: پڑھ سکتے ہیں۔

میں یہ رسالہ تو پانچ چھ مہینے پہلے مرتب کر چکا تھا، مگر ابھی ہمارے رفیق مولانا مفتی یوسف بن مفتی شبیر احمد صاحب زادہ اللہ علما و عملا کا مقالہ نظر سے گذرا کہ: ”اکابر علماء دیوبند کے نزدیک ضرورت کے وقت جمع بین الصلوٰتین جائز ہے یا نہیں؟“ اس میں موصوف نے ہمارے اسلاف کے کئی حوالے جواز پر نقل کئے ہیں۔

ان راتوں میں مفتی تقی عثمانی صاحب مدظلہ کا عشاء کو جلدی پڑھنا اس مقالہ کے آخر میں حضرت مولانا مفتی محمد تقی عثمانی صاحب دامت برکاتہم کے بارے میں لکھتے ہیں کہ: میں نے کئی مرتبہ حضرت کو برطانیہ کے سفر میں ان ایام میں جب عشاء کا وقت نہیں ہوتا مغرب اور عشاء دونوں نمازوں کو ساتھ پڑھتے اور جمع کرتے ہوئے دیکھا۔ موصوف لکھتے ہیں:

”وقد رأیت شیخنا غیر مرۃ یجمع بین المغرب والعشاء فی بریطانیہ فی الصیف“  
 لفقدان وقت العشاء، لان الفجر یطلع فی بعض أيام الصیف قبل غیوبۃ الشفق“۔

”المجلس الاروبی للافتاء والبحوث“ کا فیصلہ

”المجلس الاروبی للافتاء والبحوث“ نے بھی اپنی تیسری مٹنگ جو کولون (جرمنی) میں مورخہ: ۲۱/۱۹ مئی ۱۹۹۹ء، بروز بدھ، جمعرات، جمعہ منعقد ہوئی، اس میں متفقہ

طور پر ان ایام میں مغرب و عشاء کو جمع کرنے کے جواز کا فتویٰ دیا ہے:

”انتهی المجلس الی جواز الجمع بین ہاتین الصلوتین فی اروپا فی فترۃ الصیف حین يتأخر وقت العشاء الی منتصف اللیل أو تنعدم علامته کلیاً‘ دفعا للخرج المرفوع عن الامة بنص القرآن“۔

یورپ کی افتاء و بحث کی مجلس: یورپ میں گرمیوں کے موسم میں جب عشاء کا وقت تاخیر سے آدھی رات کے قریب ہوتا ہے، یا شفیق غائب نہ ہونے کی بناء پر وقت ہوتا ہی نہیں، ایسے حالات میں امت سے (نص قرآن) حرج کو ختم کرنے کے لئے دونوں نمازوں (مغرب و عشاء) کو ایک وقت میں جمع کرنا جائز سمجھتی ہے۔

(مستفاد: برطانیہ و اعلیٰ عروض البلاد پر صبح صادق و شفیق کی تحقیق ص ۲۶۶/۲۶۷۔ بیانات اور فتاویٰ جات

ص ۱۱۵)

یاد رہے اس مجلس کے صدر علامہ یوسف قرضاوی رحمہ اللہ تھے، اور اس کے ارکان میں حضرت مولانا مفتی اسماعیل صاحب کچھولوی دامت برکاتہم بھی آخر تک رہے۔

مفتی اسماعیل صاحب کچھولوی مدظلہ کی رائے

میں نے خود حضرت مولانا مفتی اسماعیل صاحب کچھولوی دامت برکاتہم سے اس بارے میں سوال کیا کہ: آپ اس بحث میں شریک تھے؟ تو فرمایا: ہاں شریک تھا، مگر مجھے اس وقت یاد نہیں کہ کیا تجویز طے پائی تھی، مگر میں ان ایام میں مغرب اور عشاء کو جمع کرنا جائز سمجھتا ہوں۔

مفتی زبیر بٹ صاحب مدظلہ کا عمل

میں نے اس موضوع پر ایک جمعہ کو بیان کیا تو مولانا مفتی زبیر بٹ صاحب مدظلہ

(موصوف ماشاء اللہ صاحب ذوق عالم اور صاحب فتویٰ ہیں، حضرت مولانا مفتی محمد تقی عثمانی صاحب دامت برکاتہم کے مخصوص تلامذہ میں ان کا شمار ہوتا ہے) کا فون آیا اور انہوں نے اس موضوع پر چند باتیں کیں، اور فرمایا: میں بھی ان راتوں میں مغرب و عشاء کو جمع کرتا ہوں۔

### ائمہ احناف نے تقدیر کی وضاحت نہیں کی

جن راتوں میں عشاء کا وقت نہیں ہوتا ان میں تقدیر کی کیا صورتیں ہیں؟ تو ہمارے ائمہ احناف میں سے کسی نے اس کی کوئی خاص تقدیر کی وضاحت نہیں کی ہے، علامہ طحاوی رحمہ اللہ ”در مختار“ کے حاشیہ میں تحریر فرماتے ہیں: ”وانما ذكرت كلام الشافعية، لان المصنف اختار التقدير ولم يبين معناه، ولم أراه لائمتنا“۔

(حاشیة الطحاوی علی الدر المختار شرح تنویر الابصار ص ۲۵ ج ۲، کتاب الصلوة۔ مطبوعہ:

دارالکتب العلمیہ، بیروت)

حضرت مولانا مفتی اسماعیل صاحب کچھولوی دامت برکاتہم نے بھی اپنے فتاویٰ میں اس کو تحریر فرمایا ہے۔ (فتاویٰ دینیہ ص ۳۵۲ ج ۱، سوال نمبر: ۳۵۰)

ہاں حضرات شافعیہ رحمہم اللہ نے تقدیر کی چند صورتیں لکھی ہیں، غالباً اسی کے مطابق ہمارے یہاں علماء کی ایک جماعت نے تقدیر کی صورتیں بیان کی ہیں اور ان صورتوں میں سے کسی ایک پر ان کا عمل ہے۔

بعض اہل علم کا اشکال کہ عشاء کو تاخیر سے پڑھنے میں احتیاط ہے بعض اہل علم کا خیال ہے کہ نماز عشاء کو تاخیر سے پڑھنے میں احتیاط ہے، اور مغرب کے ساتھ جلدی پڑھنے میں شک و شبہ ہے، ان کی خدمت میں عرض ہے کہ: جلدی پڑھنے

اور جمع کرنے کا گرچہ احناف کا مسلک نہیں مگر دوسرے ائمہ کے یہاں جواز ہے، اور ان ایام میں ہمارے یہاں پونے گیارہ یا دس بج کر پچاس منٹ پر نماز عشاء ادا کی جا رہی ہے، نمازیوں میں کچھ لوگ جمعیت العلماء کے متبع ہیں، اور جمعیت العلماء کے ٹائم ٹیبل میں عشاء کا وقت تاخیر سے شروع ہوتا ہے، مثلاً: ویکفلڈ سینٹرل جامع مسجد کے ٹائم ٹیبل میں آج مورخہ: ۲۴ جون ۲۰۲۳، بروز اتوار عشاء کا ابتدائی وقت: ۱۰ بج کر: ۴۸ منٹ ہے، اور ہمارے یہاں جمعیت کے متبعین پونے گیارہ پر عشاء کی نماز ادا کر رہے ہیں۔ تو ظاہر ہے ان کی نماز تو نہیں ہوگی کہ وہ وقت سے پہلے پڑھ رہے ہیں، اگر وہ حضرات بھی ان ایام میں جمع کر لیتے اور مغرب و عشاء کو ساتھ پڑھ لیتے تو بعض ائمہ کے نزدیک ان کی نماز تو ادا ہو جاتی، یہ تو کسی کے نزدیک بھی نہیں ہو رہی ہے۔

بعض ائمہ مثلاً: امام اوزاعی، امام ابن مبارک، امام شافعی (کا قول جدید) اور امام مالک رحمہم اللہ کی ایک روایت کے مطابق مغرب کا وقت وضو، اقامت اور پانچ رکعت درمیانی (طور پر نہ زیادہ طویل نہ بہت مختصر) کی ادائیگی کے بقدر ہے، اس کے بعد عشاء کا وقت داخل ہو جاتا ہے۔

”وذهب الاوزاعی وابن المبارک والشافعی فی قوله الجديد ومالك في رواية: الى انه قدر ما يُصلّى خمس ركعات متوسّطات بوضوءٍ واذانٍ واقامةٍ فحسب، ويدخل وقت العشاء بعده“۔

( ناظرۃ الحق فی فرضیۃ العشاء وان لم یغب الشفق ص ۳۳۰، مطلب: لا یجوز القطعی بالظنی

مطبوعہ: اسطبول)

صاحب ناظرۃ الحق نے علماء کے اس مسلک کے بارے میں کہ بعض ائمہ کے نزدیک



عشاء کا وقت شفق کے غائب ہونے سے پہلے ہی ہو جاتا ہے ایک واقعہ بھی نقل کیا ہے کہ:  
شمس الائمہ سرحسی رحمہ اللہ کا لوگوں کو شفق غائب ہونے سے پہلے عشاء

### پڑھنے کا منع نہ فرمانا

ظہیر الدین مرغینانی رحمہ اللہ جب فرغانہ سے بخارا آئے تو انہوں نے بخاری کے سست لوگوں کو نماز عشاء شفق غائب ہونے سے پہلے ہی پڑھتے ہوئے دیکھا تو انہیں اس عمل سے روکنے کا ارادہ کیا، (مگر مناسب سمجھا کہ ابھی نہ روکوں، اور) شمس الائمہ سرحسی رحمہ اللہ سے اس بارے میں مشورہ کیا، تو انہوں نے فرمایا: انہیں نہ روکو، اس لئے کہ آپ انہیں منع کریں گے تو کہیں ایسا نہ ہو وہ بالکل ہی نماز عشاء پڑھنا چھوڑ دیں، ابھی وہ وقت سے پہلے نماز عشاء پڑھ رہے ہیں یہ بعض ائمہ کے نزدیک تو جائز ہے۔

”عن ظہیر الدین المرغینانی فانہ لما قدم من فرغانة رأى كسالى بخارى يصلون العشاء قبل أن يغيب الشفق، فأراد منعهم عن ذلك، ثم لقي شمس الائمة السرخسی و شاوره فی ما قصدہ، فقال: لا تفعل، فانك ان منعتهم عن ذلك ترکوها بالکلیة، واما الآن فانهم يؤدونها فی وقت یجیزه بعض الائمة“۔

(ناظورۃ الحق فی فرضیۃ العشاء وان لم یغیب الشفق ص ۳۷۸، مطلب: کسالی بخاری۔)

(مطبوعہ: اسٹنپول)